

**मुख्यवार्ता:**

- प्रधानमन्त्रिणा नरेन्द्रमोदिना मङ्गोलिया-देशस्य राष्ट्रपतिना खुरेलसुख उखना इत्यनेन सह नवदिल्ल्यां प्रतिनिधिस्तरीय-वार्ता कृता। उभौ पक्षौ मानवीयसहाय्यं, मङ्गोलिया-देशस्य रिक्थस्थलानां जीर्णोद्धारं, खनिजसम्पदासु सहयोगं, च समेत्य विविधेषु सहयोगविषयेषु एम्. ओ. यू. इति सन्धि पत्रेषु हस्ताक्षरं कृतवन्तौ।
- बिहार-विधानसभानिर्वाचनाय भाजपेति दलेन एकसप्तति प्रत्याशिनां प्रथमा सूची प्रकाशिता।
- जम्मू-कश्मीरप्रदेशे उत्तरभागस्थिते कुपवाडा-जनपदे नियन्त्रण-रेखायां भीषण-सङ्घर्षे द्वौ आतंकवादिनौ मृत्युमुपगतौ।
- वर्तमान-वित्तवर्षे शुद्ध-प्रत्यक्ष-कर-संग्रहः षट्-दशमलव-त्रयस्त्रिंशत् प्रतिशतात् समेध्य एकादश-दशमलव-एकोननवतिः-लक्ष-कोटि-रुप्यात्मकात् अतिक्रान्तः।
- निकष-क्रिकेट्-क्रीडायाम् अद्य दिल्ल्याः अरुण् जेट्ली-क्रीडाङ्गणे द्वयोः निकष-क्रीडयोः अन्तिमायां निकष-क्रीडायां भारतेन वेस्ट्-इण्डीज-दलं सप्त स्तोभैः पराजितम्।

**मंगोलिया-राष्ट्रपति-इंडिया**

अद्य नवदिल्ल्यां प्रधानमन्त्रिणा नरेन्द्रमोदिना मङ्गोलिया-देशस्य राष्ट्रपतिना खुरेलसुख उखना इत्यनेन सह प्रतिनिधिस्तरीय-वार्ता कृता। सभायां उभौ पक्षौ मानवीयसहाय्यं, मङ्गोलिया-देशस्य रिक्थस्थलानां जीर्णोद्धारं, आप्रवासनं, भूविज्ञानं, खनिजसम्पदासु सहयोगं, सहकारिता-संवर्धनं, डिजिटल-समाधानानां आदानप्रदानम् च समेत्य विविधेषु सहयोगविषयेषु एम्. ओ. यू. इति सन्धि पत्राणां आदानप्रदानम् कृतवन्तौ। अस्मिन् अवसरे, भारत-मङ्गोलिया-देशयोः द्वैपाक्षिक-सम्बन्धानां सप्ततितमे वार्षिकोत्सवे उभावपि संयुक्तरूपेण प्रैष्य-चिटीकां प्रकाशितवन्तौ। नवदिल्ल्यां संयुक्त-वार्ताहर सम्मेलनं सम्बोधयन् प्रधानमन्त्री मोदी अवदत् यत्, भारतं मङ्गोलिया-देशस्य नागरिकाणां कृते निःशुल्कं ई-वीसा इति पार-गमनागमन- अनुमति-पत्रं प्रदास्यति। सः अवदत् यत्, मङ्गोलिया-देशात् भारतं प्रति युव-सांस्कृतिक-राजदूतानां वार्षिकयात्राम् अपि भारतं प्रायोजयिष्यति। श्रीमोदी अवदत् यत्, भारत-मङ्गोलिया-देशयोः सम्बन्धः न केवलं कूटनीतिकः अपितु उभयोः राष्ट्रयोः मध्ये भावपूर्णः आध्यात्मिकः च सम्बन्धः अस्ति। सः अवदत् यत् मङ्गोलिया-देशे बौद्धधर्मस्य विकासे नालन्दा-विश्वविद्यालयस्य महत्त्वपूर्ण भूमिका आसीत्।

प्रधानमन्त्री मोदी अवदत् यत् मङ्गोलिया-देशस्य विकासे भारतं दृढं विश्वसनीयं च सहभागी अस्तीति। सः अवदत् यत्, भारतस्य सप्तदशमलवाधिकैक बिलियन् यू. एस्. डालर् मूल्यात्मकेन ऋणसाहाय्येन विनिर्मितः तैल-शोधनागार-प्रकल्पः मङ्गोलिया-देशस्य ऊर्जा-सुरक्षां प्रवर्धयिष्यति। अस्मिन् अवसरे मङ्गोलिया-देशस्य राष्ट्रपतिः खुरेलसुख उखना इत्येषः तैल-संशोधनागार -परियोजनायां पूर्णरूपेण समर्थनाय भारताय, प्रधानमन्त्रिणे मोदिने च

कृतज्ञतां प्रकटितवान्। सः अवदत् यत्, डिजिटल-सहकारविषये एम्. ओ. यू. अपि भारत-मङ्गोलिया-देशयोः मध्ये ऐतिहासिकः निर्णयः अस्ति। मङ्गोलिया-देशस्य राष्ट्रपतिः भारतस्य चतुर्दिवसीययात्रायां ह्यः नवदिल्ल्यां संप्राप्तवान्।

## बिहार-विधानसभा सूची

बिहार-विधानसभानिर्वाचनाय भाजपेति दलेन एकसप्तति प्रत्याशिनां प्रथमा सूची प्रकाशिता। उपमुख्यमन्त्री सम्राट् चौधरी तारापुरतः, उपमुख्यमन्त्री विजयसिन्हा लखिसराय्-मण्डलात् च स्पर्धिष्यतः। बिहारस्य स्वास्थ्यमन्त्री मङ्गलपाण्डे इत्येषः सीवान-विधानसभाक्षेत्रात् नामाङ्कितः अस्ति। राज्यमन्त्री नितिन नवीनः बांकिपुरतः, रेणुदेवी च बेतिया-मण्डलात् स्पर्धिष्यतः। त्रिविक्रमसिङ्घः औरङ्गाबाद्-मण्डलात् स्वस्य भाग्यं परीक्षयिष्यति, श्रेयसीसिङ्घः जमुई-विधानसभाक्षेत्रात्, पूर्वकेन्द्रिय मन्त्री रामकृपाल-यादवः च दानापुर-मण्डलात् स्पर्धिष्यति।

## जम्मू-कश्मीर

जम्मू-कश्मीरप्रदेशे उत्तरभागस्थिते कुपवाडा-जनपदे नियन्त्रण-रेखायां भीषण-सङ्घर्षे द्वौ आतंकवादिनौ मृत्युमुपगतौ । सेनानुसारं ह्यः सीमावर्ती-कुपवाडा-जनपदस्य माछिल-क्षेत्रे सेनया जम्मू-कश्मीर-आरक्षिबलेन च संयुक्तं अभियानं प्रारब्धम्। सेनाप्रवक्त्रा प्रोक्तं यत् शस्त्रधारिभिः आतंकवादिभिः अकस्मात् भुशुण्डिकाप्रहारः कृतः येन तस्मिन् प्रदेशे तीव्रः सङ्घर्षः उत्पन्नः। मृत-आतंकवादिनां समीपात् बहूनि शस्त्राणि विविधोपकरणानि च प्राप्तानि।

## प्रत्यक्ष-कर-संग्रहः

वर्तमान-वित्तवर्षे शुद्ध-प्रत्यक्ष-कर-संग्रहः षट्-दशमलव-त्रयस्त्रिंशत् प्रतिशतात् समेध्य एकादश-दशमलव-एकोनवतिः-लक्ष-कोटि-रूप्यात्मकात् अतिक्रान्तः । आयकरविभागेन सूचितम् यत् अप्रैल- मासस्य एक-दिनाङ्कात् अक्टूबरमासस्य द्वादश-दिनाङ्कपर्यन्तं शुद्ध-कॉर्पोरेट-कर-संग्रहः प्रायः पञ्च दशमलव द्विलक्ष-कोटि रूप्यकाणि आसीत्, यश्च गतवर्षस्य समकालिक-परिमाणेन द्वि प्रतिशतादधिकं वृद्धिं प्रदर्शयति।

## अमितशाहः-एनएसजी

गृहमन्त्रिणा अमितशाहेन उक्तं यत्, प्रधानमन्त्रिणः नरेन्द्रमोदिनः नेतृत्वे आतंकवादस्य विषये सर्वकारेण असहिष्णुतायाः नीतिः अङ्गीकृता, आतङ्कवादेन देशस्य रक्षणाय नैके उपायाः कृताः सन्ति। हरियाणा-राज्यस्य मानेसर-नगरे एन्. एस्. जी. इत्यस्य राष्ट्रिय-सुरक्षा-रक्षक बलस्य एकचत्वारिंशत्तमं-स्थापना-दिवसम् अभिसंबोधयन् गृहमन्त्रिणा उक्तं यत्, देशे सङ्घटितापराधस्य आतङ्कवादस्य च प्रतिरोधे एन्. एस्. जी. अग्रे स्थितः अस्ति। श्रीशाहः अघोषयत् यत् उत्तरप्रदेशस्य अयोध्यायां राष्ट्रियसुरक्षाबलस्य केन्द्रं स्थापयिष्यते इति। मन्त्री अवदत् यत् मुम्बई, चेन्नई, कोलकाता, हैदराबाद्, अहमदाबाद्, जम्मू-टास्कू-फोर्स इत्येतेषु षट् एन्. एस्. जी. केन्द्राणि पूर्वमेव स्थापितानि सन्ति। कार्यक्रमस्य समये, श्री शाहः आतंकवादस्य निवारणार्थं उन्नतप्रशिक्षणं प्रदातुं विशिष्टप्रचालन-प्रशिक्षणकेन्द्रस्य शिलान्यासं च कृतवान्।

## वैष्णवःगूगल

सूचना- प्रौद्योगिकी-मन्त्रिणा अश्विनी- वैष्णवेन प्रोक्तं यत् आन्ध्रप्रदेशे गूगल इत्यनेन उद्घोषितं गीगावाट्-स्तरीय कृत्रिमबुद्धि-केन्द्रं भारतस्य कृत्रिमबुद्धि-अभियानस्य लक्ष्यसिद्धौ अत्यन्तं महत्त्वपूर्णा भूमिकां निर्वहियति। गूगल इत्यनेन आन्ध्रप्रदेशस्य विशाखापत्तनम- नगरे गीगावाट्-स्तरीयं कृत्रिमबुद्धि-केन्द्रं स्थापयितुं आगामि- पञ्चवर्षेषु पञ्चदश-अरब-अमेरिकी-डॉलर-मूल्यात्मकस्य महद् निवेशं घोषितम्। एतत् केन्द्रं अमेरिकादेशस्य बहिः गूगल-समवायेषु महत् कृत्रिमबुद्धि-केन्द्रम् अस्ति। नव-दिल्ल्यां भारत-कृत्रिमबुद्धि-शक्ति-कार्यक्रमे भाषमाणः श्रीवैष्णवः अवदत् यत् एतत् कृत्रिमबुद्धि-केन्द्रं भारतस्य कृत्रिमबुद्धि-अभियाने बहुविधं योगदानं करिष्यति। वित्तमन्त्री निर्मला सीतारामण इत्येषा अवदत् यत् अस्य परियोजनायाः शुभारम्भः प्रगतिशील-नीतिनिर्माणाय, शासन-संबन्धि-निर्णय स्वीकरणाय च गतिशीलतायाः मध्ये सुसंगतिं दर्शयति।

## गूगल्-ए. आई. हब

आन्ध्रप्रदेशस्य विशाखापत्तनम-नगरे गूगल्-ए. आई. हब इत्यस्य उद्घाटने अद्य प्रधानमन्त्रिणा नरेन्द्रमोदिना हर्षः प्रकटितः। सामाजिकान्तर्जालीय पटले श्रीमोदी सूचितवान् यत् अयं उपक्रमः अस्माकं नागरिकानां कृते अत्याधुनिक-साधनानां प्रदानं सुनिश्चितं करिष्यति, डिजिटल्-अर्थव्यवस्थां प्रवर्धयिष्यति, वैश्विक-तन्त्रज्ञान-नेतृत्वे राष्ट्रस्य स्थानं सुरक्षितं च करिष्यतीति।

## महिला-कार्यबलः

भारते महिला-कार्यबल-सहभागिता-मानाङ्के उल्लेखनीया वृद्धिः अभवत्। श्रम-वृत्ति-मन्त्रालयस्य अनुसारं द्विसहस्रतमस्य सप्तदशे अष्टादशे सहैव त्रयोविंशे-चतुर्विंशे च वर्षे महिला-कार्यबल-सहभागिता-मानाङ्कः त्रयोविंशति-प्रतिशतात् द्विचत्वारिंशत् प्रतिशतं पर्यन्तं वर्धितः। विश्व-बैंकस्य सूचनानुसारं विगते एकस्मिन् दशके ब्रिक्स-राष्ट्रेषु महिलानां कार्यबल-सहभागितायां भारतदेशेन सर्वाधिका उल्लेखनीया वृद्धिः सम्पादिता।

## पुरूष-क्रिकेट

निकष-क्रिकेट्-क्रीडायाम् अद्य दिल्ल्याः अरुण जेट्ली-क्रीडाङ्गणे द्वयोः निकष-क्रीडयोः अन्तिमायां निकष-क्रीडायां भारतेन वेस्ट्-इण्डीज-दलं सप्त स्तोभैः पराजितम्।

॥ इति वार्ताः ॥